

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಚೊವಿಸಾವೊ ಆಯ್ತಾರ್, 15, ಸಪ್ಟೆಂಬರ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಎವ್ಕರಿಸ್ತಾಚೆಂ ಆಚರಣ್ ಸಂಭ್ರಮುಂಕ್ ಆಮಿ ಸರ್ವಾಂ  
ಎಕ್ಟಾಂಯ್ ಜಾಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ದೇವ್ ಆಮ್ಕಾಂ ಸಿಲ್ವಕಾರ್ ಕರುನ್ ಕಾಕುಳ್ತಾ  
ದಾಖಿಯ್ತಾ ಮ್ಹಳ್ಳೊ ಸಂದೇಶ್ ದಿತಾ.

ದೇವ್ ಮೊಗಾಚೊ ಆನಿ ಕಾಕುಳ್ತಚೊ ಸಾಗೊರ್. ಆಮಿ  
ಸದಾಂಚ್ ತಾಚ್ಯಾ ಗೊಪಾಂತ್ ರಾವಾಜೆ ಆನಿ ಜಿಯೆಜೆ ಮ್ಹಣ್ ತೊ  
ಆಶೆತಾ. ತಾಚೆ ಹ್ಯೆ ಆಶೆಕ್ ಪಾತಕ್ ಅಡ್ಕಳ್ ದಿತಾ ಆನಿ ತಾಚ್ಯಾ  
ಘರಾಂತ್ ಮೆಳ್ಳೊ ಆನಂದ್ ಹೊಗ್ಡಾಯ್ಚೊ ಕರ್ತಾ.

ಆಮಿ ಪಾತಕ್ ವಳ್ಕುನ್ ಪಾಟಿಂ ಪರ್ತಾಂವ್ ತವಳ್  
ಆಮ್ಕಾಂ ತೊ ಸಿಲ್ವಕಾರ್ ಕರ್ತಾ ಆನಿ ಪರತ್ ತೊ ಅನ್ನೊಗ್  
ಭೊಗುಂಕ್ ಘಾವೊ ಕರ್ತಾ. ದೆಕುನ್ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾ  
ವೆಳಾ ದೆವಾಚ್ಯಾ ಕಾಕುಳ್ತ ಆನಿ ಮೊಗಾ ಪಾಸತ್ ಅಗಾಂ ದಿವ್ಯಾಂ ಆನಿ  
ತಾಚ್ಯಾ ಘರಾಂತ್ ಮೆಳ್ಳೊ ಸಂತೊಸ್ ಆಪ್ಣಾಂವ್ಕ್ ಕುರ್ಪಾ ಮಾಗ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರ ಸಭೆಚಾ ಮುಖೆಲ್ಯಾಂಕ್ ತುಜ್ಯಾ ಶೆಳಿಯಾಂಚಿ ಜವಾಬ್ದಾರಿ ದಿಲ್ಯಾಯ್. ಹ್ಯಾ ತಾಂಚ್ಯಾ ಮಿಸಾಂವಾಂತ್ ತಾಣಿಂ ಹರಕ್ಲ್ಯಾಂಕ್ ಸಿಲ್ವಿಕಾರ್ ಕರುನ್ ಜೆಜುಬರಿ ಮೋಗ್ ಆನಿ ಕಾಕುಳ್ತಾ ದಾಖಿಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಆನಿ ಸಾಮಾಜಿಕ್ ಮುಖೆಲ್ಯಾಂನಿ ತುವೆಂ ದಿಲ್ಲಿ ಜವಾಬ್ದಾರಿ ಮೊಗಾನ್ ಸಿಲ್ವಿಕಾರ್ ಕರುನ್, ಸಮ್ಜಣೆನ್ ಸರ್ವಾಂಚೆ ಉದರ್ಗತೆ ಖಾತಿರ್ ತಾಣಿಂ ವಾವ್ರುಂಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ಎಕಾಮೆಕಾಚೆಂ ಉಣೆಂಪಣ್ ಜಾಣಾ ಜಾವ್ನ್, ಕಾಕುಳ್ತಾ ದಾಕವ್ನ್ ಆನಿ ಬೊಗ್ಸುನ್ ಖರಿ ಕ್ರಿಸ್ತಾಂವ್ ಜಿಣಿ ಜಿಯೆವ್ನ್, ಜೆಜುಕ್ ಪರ್ಗಟುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಸರ್ವ್ ಪ್ರಾಯೆಸ್ತ್ ಆನಿ ಪಿಡೆಸ್ತ್ ಭಾವಾ-ಭಯ್ಣಿಂಕ್ ತುಜಿ ಮಜತ್ ಲಾಭಯ್. ಜಿಣ್ಯೆಚ್ಯಾ ಕಷ್ಟಾಂ ವೆಳಾರ್ ತುಜೆರ್ ಭರ್ವಸೊ ದವರ್ನ್ ತೆ ಸಂತೊಸಾನ್ ಸಿಲ್ವಿಕಾರ್ ಕರುಂಕ್ ತುಜಿ ಸಕತ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ, ತುಜಾ ಘರಾಂತ್ ಮೆಳ್ಳೊ ಸಂತೊಸ್ ಆನಿ ಆನಂದ್ ಸಂಪೂರ್ಣ್ ಮ್ಹಣ್ ಸಮ್ಜುನ್, ಸರ್ಗಿಂಚ್ಯಾ ಸುಖಾಕ್ ಲಬೊಂದ್ಕ್ ತುಜಿ ಸಸಾಯ್ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ನಿರ್ಗಮನ್ ಗುಂಥಾಂತ್ಲೆಂ ವಾಚಪ್

ತೆದ್ನಾ ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಆತಾಂಚ್ ಸಕ್ಲಾ ದೇಂವ್, ಕಿತ್ಯಾಕ್ ತುವೆಂ ಎಜಿಪ್ತಾಂತ್ಲಿ ಭಾಯ್ರ್ ಕಾಡ್ಲಿ ಪರ್ಜಾ ಪಾತ್ಕಾಂತ್ ಪಡ್ಲ್ಯಾ ಆನಿ ತಿಣೆಂ ಮ್ಹಜೊ ತಿರಸ್ಕಾರ್ ಕೆಲಾ. ಹಾಂವೆಂ ತಾಂಕಾಂ ದಾಕಯ್ಲಿ ವಾಟ್ ತಾಂಣಿಂ ತುರ್ತಾನ್ ಸಾಂಡ್ಲ್ಯಾ ಪೆಟ್ಲಾ ಭಾಂಗಾರಾಚೆಂ ವಾಸ್ತುಂ ಕರುನ್ ತಾಂಣಿಂ ತಾಚಿ ಸ್ತುತಿ ಕೆಲ್ಯಾ ಆನಿ ತಾಕಾ ಬಲಿ ಭೆಟಯ್ಲ್ಯಾ. ತಾಂಣಿಂ ಮ್ಹಳಾಂ: ‘ಹೊ ತುಜೊ ದೇವ್, ಏ ಇಸ್ರಾಯೆಲಾ, ತುಕಾ ಎಜಿಪ್ತಾಂತ್ಲೊ ಭಾಯ್ರ್ ಕಾಡ್ಲೊ ತೊ.’” ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಹಿ ಪರ್ಜಾ ಕಿತ್ಲ್ಯಾ ಧಾರುಣ್ ಕಾಳ್ಜಾಚಿ ಮ್ಹಣ್ ಹಾಂವೆಂ ಪಳೆಲಾಂ. ಮ್ಹಾಕಾ ಮ್ಹಜೆ ಇತ್ಲ್ಯಾಕ್ ಸೊಡ್. ಮ್ಹಜೊ ಕ್ರೋದ್ ತಾಂಚೆರ್ ಪೆಟಲೊ ಆನಿ ತಾಂಕಾಂ ಗ್ರಾಶಿತಲೊ. ಪೂಣ್ ತುಕಾ ಹಾಂವ್ ಏಕ್ ವ್ಹಡ್ ರಾಷ್ಟ್ರ ಕರ್ತಲೊಂ.” ಮೊಯ್ಜೆನ್ ಸರ್ವೆಸ್ಪರಾ ಆಪ್ಲ್ಯಾ ದೆವಾ ಲಾಗಿಂ ಪ್ರಾರ್ಥುನ್ ಮ್ಹಳೆಂ: “ಸರ್ವೆಸ್ಪರಾ, ತುಜೆ ವ್ಹಡ್ ಸಕ್ತೆನ್ ಆನಿ ಬಳ್ವಂತ್ ಹಾತಾನ್ ತುವೆಂ ಎಜಿಪ್ತಾಂತ್ಲಿ ಭಾಯ್ರ್ ಕಾಡ್ಲಿ ತೆ ಪರ್ಜೆಚೆರ್ ತುಜೊ ಕ್ರೋಧ್ ಕಿತ್ಯಾಕ್ ಪೆಟಸೊ ಕರ್ತಾಯ್? ‘ದೊಂಗ್ರಾವಯ್ರ್ ತಾಂಚೊ ಸಂಹಾರ್ ಕರ್ಚೆ ಖಾತಿರ್ ಆನಿ ತಾಂಕಾಂ ಪೃಥ್ವಿ ವಯ್ಲಿಂ ಕಾಡುನ್ ತಾಂಚೆಂ ನಿಸಂತಾನ್ ಕರ್ಚೆ ಖಾತಿರ್ ತಾಣೆಂ ತಾಂಕಾಂ ಘಸೊವ್ನ್ ಭಾಯ್ರ್ ಹಾಡ್ಲಿಂ’ ಅಶೆಂ ಎಜಿಪ್ತಗಾರಾಂನಿ ಸಾಂಗುಂಕ್ ತುವೆಂ ತಾಂಕಾಂ ಕಿತ್ಯಾಕ್ ಸೊಡ್ಚೆಂ? ತುಜ್ಯಾ ಸೆವಕಾಂಚೊ, ಅಬ್ರಹಾಮಾಚೊ, ಇಸಾಕಾಚೊ ಆನಿ ಜಾಕೊಬಾಚೊ ಉಗ್ಡಾಸ್ ದವರ್. ತುವೆಂ ತುಜ್ಯಾಚ್ ನಾಂವಾನ್ ಸಪುತ್ ಘೆವ್ನ್ ತಾಂಕಾಂ ಭಾಸಾಯ್ಲೆಂಯ್: ‘ಆಕಾಸಾಚ್ಯಾ ನೆಕೆತ್ರಾಂ ಪರಿಂ ಹಾಂವ್ ತುಮ್ಮಿ ಸಂತತ್ ವಾಡಯ್ತಲೊಂ ಆನಿ

ಹಾಂವೆಂ ಬಾಸಾಯ್ಲೊ ಹೊ ಸಗ್ಳೊ ದೇಶ್ ತುಮ್ಮೆ ಸಂತತಿಕ್ ಹಾಂವ್  
ದಿತಲೊಂ ಆನಿ ಸದಾಂಕಾಲ್ ತೊ ತಾಂಚೆಂ ದಾಯ್ಜ್ ಜಾತಲೊ.' ದೆಕುನ್  
ಸರ್ವೆಸ್ಪರಾನ್ ಆಪ್ಲೆಂ ಮನ್ ಬದ್ಲಿಲೆಂ ಆನಿ ಆಪ್ಲ್ಯಾ ಲೊಕಾಚೆರ್ ತಾಣೆಂ  
ಧಾಡುಂಕ್ ಯೆವ್ಜಿಲ್ಲೆ ತಿ ಖ್ಯಾಸ್ತ್ ಧಾಡ್ಲಿ ನಾ.

ದೆವಾಚೆಂ ಉತರ್ ಹೆಂ

ಕೀರ್ತನ್

**ಹಾಂವ್ ಉತ್ತಲೊಂ ಆನಿ ಮ್ಹಜ್ಯಾ ಬಾಪಾಶಿಂ ವೆತಲೊಂ.**

ಕಾಕುಳ್ಳಾರಾ ದೆವಾ, ಮ್ಹಜಿ ಕಾಕುಳ್ತಾ ಕರ್,  
ಭೋವ್ ಕಣ್ವಾಳ್ಯಾ ದೆವಾ, ಮ್ಹಜೆ ಗುನ್ಯಾಂವ್ ಪುಸುನ್ ಕಾಡ್.  
ಧು ತುಂ ಮ್ಹಾಕಾ ಮ್ಹಜ್ಯಾ ಅಪ್ರಾಧಾಚ್ಯಾ ಖಿತಾಂತ್ಲೊ,  
ನಿತಳ್ ಕರ್ ಮ್ಹಾಕಾ ಮ್ಹಜ್ಯಾ ಪಾತ್ಕಾಚ್ಯಾ ಚಿಕ್ಲಾಂತ್ಲೊ.

ಏಕ್ ನಿತಳ್ ಕಾಳಿಜ್ ಮ್ಹಾಕಾ ರಚನ್ ದಿ, ದೆವಾ;  
ಆನಿ ನವ್ಯಾನ್ ಏಕ್ ದೃಢ್ ಮನ್ ಮ್ಹಜೆ ಥಂಯ್ ಆಸಾ ಕರ್.  
ತುಜ್ಯಾ ದೊಳ್ಯಾಂ ಮುಖಾ ವಯ್ಲೊ ಮ್ಹಾಕಾ ಪಯ್ಸ್ ಉಡಯ್ನಾಕಾ,  
ತುಜೊ ಪವಿತ್ರ ಅತ್ಮೊ ಮಜೆ ಥಾವ್ನ್ ಕಾಡ್ನ್ ವರಿನಾಕಾ.

## ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ತಿವೊತಿಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಹೆಂ ಕಾಮ್ ಕರುಂಕ್ ಮ್ಹಾಕಾ ಬಳ್ ದಿಲ್ಲ್ಯಾ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಕ್ ಹಾಂವ್ ಧಿನ್ವಾಸ್ತಾಂ; ತಾಣೆಂ ಮ್ಹಾಕಾ ವಿಶ್ವಾಸಿ ಮ್ಹಣ್ ಲೆಖುನ್ ತಾಚೊ ಸೆವಕ್ ನೆಮ್ಲಲ್ಯಾಕ್ ಹಾಂವ್ ತಾಕಾ ಆರ್ಗಾಂ ದಿತಾಂ. ಆದಿಂ ಹಾಂವೆಂ ತಾಚೆ ನಿಂದಾ ಉಲೊವ್ನ್ ತಾಕಾ ಧಗ್ಡುನ್ ಅಕ್ಮಾನ್ ಕೆಲೊ. ಭಾವಾರ್ಥಾವಿಣೆಂ ಆಸುನ್ ನೆಣಾರ್ಪಣಾನ್ ಹಾಂವೆಂ ತಶೆಂ ಕೆಲೆಂ ದೆಕುನ್ ತಾಣೆಂ ಮ್ಹಜೇ ವಯ್ರ್ ಕಾಕುಳ್ತಾ ದಾಖಯ್ಲಿ. ಜೆಜುಕ್ರಿಸ್ತಾ ಥಂಯ್ ಆಸ್ಲಲ್ಯಾ ಭಾವಾರ್ಥಾ ಆನಿ ಮೊಗಾ ಬರಾಬರ್ ಆಮ್ಚ್ಯಾ ಸೊಮಿಯಾಚಿ ಕುರ್ಪಾ ಮ್ಹಜೇ ಥಂಯ್ ಧಾರಾಳ್ ಮಾಪಾನ್ ಒತ್ತಿ. ದುಭಾವ್ ನಾಸ್ತಾಂ ಸರ್ವಾಂನಿ ಮಾನುನ್ ಘೆವ್ಚೆಂ ಸತ್ ಹೆಂ: “ಪಾತ್ಕಾಂಕ್ ಸೊಡ್ವಣ್ ದಿಂವ್ಕ್ ಜೆಜು ಕ್ರಿಸ್ತಾ ಸಂಸಾರಿಂ ಆಯ್ಲೊ.” ಆನಿ ಪಾತ್ಕಾಂ ಭಿತರ್ಲೊ ಪಯ್ಲೊ ಪಾತ್ಕಿ ಹಾಂವ್ಚ್. ಪುಣ್ ಮ್ಹಾಕಾ ಕಾಕುಳ್ತಾ ಲಾಭೊಂಕ್ ಕಾರಣ್ ಇತ್ಲೆಂಚ್: ಜೆಜು ಕ್ರಿಸ್ತಾಕ್ ಮ್ಹಜೇ ಥಂಯ್ ಆಪ್ಣಾಚಿ ವಿಶೇಸ್ ಸೊಸ್ಣಿಕಾಯ್ ದಾಖೊಂವ್ಚೊ ಪಯ್ಲೊ ಸಂದರ್ಭ್ ಮೆಳ್ಚೆ ಪಾಸತ್ ಆನಿ ತಾಚೆರ್ ವಿಶ್ವಾಸ್ ದವರ್ನ್ ಸಾಸ್ಣಾಚೆಂ ಜಿವಿತ್ ಜೊಡ್ತಲ್ಯಾ ಸರ್ವಾಂಕ್ ಹಾಂವ್ ಏಕ್ ದೇಖ್ ಜಾವ್ಚೆ ಪಾಸತ್. ಸಾಸ್ಣಾಚ್ಯಾ ರಾಯಾಕ್, ಅಮರ್, ಅದ್ರ್ಯಾ ಆನಿ ಎಕ್ಲ್ಯಾಚ್ ದೆವಾಕ್ ಜಾಂವ್ ಮಾನ್ ಆನಿ ಮಹಿಮಾ ಸದಾಂ ಸರ್ವದಾಂ. ಆಮೆನ್.

ದೆವಾಚೆಂ ಉತರ್ ಹೆಂ

# ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಚೊವಿಸಾವೊ ಆಯ್ತಾರ್, 15, ಸಪ್ಟೆಂಬರ್ 2019

## ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಆತಾಂ ಸಬಾರ್ ಸುಂಕಾಗಾರ್ ಆನಿ ಪಾತ್ಕಿ ಜೆಜುಚಿ ಶಿಕೊವ್ಣ್ ಆಯ್ಕುಂಕ್ ತಾಚೆ ಸಶೀಂ ವೆತಾಲೆ. ಹೆಂ ಪಳೆವ್ನ್ ಫಾರಿಜೆವ್ ಆನಿ ಶಾಸ್ತ್ರಿ ಆಪ್ಣಾಂ ಇತ್ಲ್ಯಾಕ್ ಅಶೆಂ ಫುರ್ಪುರೊಂಕ್ ಲಾಗ್ಲೆ: “ಹೊ ಮನಿಸ್ ಪಾತ್ಕಾಂಕ್ ಘೆತಾ ಆನಿ ತಾಂಚೆ ಸಾಂಗಾತಾ ಜೇಂವ್ಕಾಯಿ ಜೆವ್ತಾ!” ಹ್ಯಾ ಸಂದರ್ಭಾರ್ ಜೆಜುನ್ ತಾಂಕಾಂ ಹಿ ಒಪಾರ್ ಸಾಂಗ್ಲಿ: “ತುಮ್ಮೇ ಮಧೆಂ ಕೋಣ್ ತೊ ಆಪ್ಣಾಕ್ ಆಸ್ಲಲ್ಯಾ ಶೆಂಭರ್ ಬಕ್ರಾಂತ್ಲೊ ಏಕ್ ಚುಕೊನ್ ವಚತ್ ಜಾಲ್ಯಾರ್, ಬಾಕಿಚೆ ನೊವ್‌ನೊಯ್ ಅರಣ್ಯಾಂತ್ ಸೊಡ್ನ್, ಚುಕೊನ್ ಗೆಲ್ಲ್ಯಾ ಬಕ್ರಾಕ್ ತೊ ಮೆಳಸರ್ ಸೊಧುನ್ ವಚಸೊನಾ? ತೊ ಮೆಳ್ತಚ್, ಸಂತೊಸಾನ್ ತಾಕಾ ಆಪ್ಣ್ಯಾ ಖಾಂದಾರ್ ಘಾಲ್ನ್ ತೊ ಘರಾ ಹಾಡ್ತಾ. ಆಪ್ಣ್ಯಾ ಇಷ್ಟಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತೊ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಮ್ಹಜೊ ಚುಕೊನ್ ಗೆಲ್ಲೊ ಬಕ್ರೊ ಮ್ಹಾಕಾ ಮೆಳ್ಳೊ.’ ಹಾಂವ್ ತುಮ್ಮಾಂ ಸಾಂಗ್ತಾಂ: ಪಶ್ಚಾತ್ತಾಪಾಚಿ ಗರ್ಜ್ ನಾತ್‌ಲ್ಲ್ಯಾ ನೊವ್‌ನೊಯ್ ನಿತಿವಂತಾ ಪ್ರಾಸ್, ಪಶ್ಚಾತ್ತಾಪ್ ಭೊಗುನ್ ಜಿಣಿ ಬದಲ್‌ಲ್ಯಾ ಏಕ್ ಪಾತ್ಕಾಚೆರ್ ಸರ್ಗಿಂ ಚಡ್ ಸಂತೊಸ್ ಜಾತಲೊ.”

“ತಶೆಂಚ್, ಕೋಣ್ ತಿ ಸ್ತ್ರೀ, ಆಪ್ಣಾಲಾಗಿಂ ಆಸ್ಲಲ್ಯಾ ಧಾ ನಾಣ್ಯಾಂತ್ಲೆಂ ಏಕ್ ಭಾಯ್ರ್ ಪಡತ್ ಜಾಲ್ಯಾರ್ ದಿವೊ ಪೆಟವ್ನ್, ಘರಾಕ್ ಸಾರಣ್ ಮಾರ್ನ್ ತೆಂ ಮೆಳಸರ್ ಚತ್ರಾಯೆನ್ ಸೊಧಿನಾ ಜಾಯ್ತ್? ತೆಂ ಮೆಳ್ತಚ್ ಆಪ್ಣ್ಯಾ ಇಷ್ಟಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತಿ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಭಾಯ್ರ್ ಪಡ್‌ಲ್ಲೆಂ ನಾಣೆಂ ಮ್ಹಾಕಾ ಮೆಳ್ಳಾಂ.’ ತಶೆಂಚ್ ಹಾಂವ್ ತುಮ್ಮಾಂ ಸಾಂಗ್ತಾಂ: ಪಾತಕ್ ರಡುನ್, ಜಿಣಿ ಬದಲ್‌ಲ್ಯಾ ಏಕ್ ಪಾತ್ಕಾ ವಿಶ್ಯಾಂತ್ ಸರ್ಗಿಂ ದೆವಾಚೆ ದೂತ್ ಸಂತೊಸ್ ಪಾವ್ತಲೆ.”

ಉಪ್ರಾಂತ್ ತೊ ಸಾಂಗಿಲಾಗ್ಲೊ: “ಎಕ್ಲ್ಯಾ ಮನ್ಯಾಕ್ ದೋಗ್ ಪೂತ್ ಆಸ್‌ಲ್ಲೆ. ತಾಂಚೆ ಮಧ್ಯಾ ಧಾಕ್ಟಾನ್ ಆಪ್ಣ್ಯಾ ಬಾಪಯ್‌ಲಾಗಿಂ ಅಶೆಂ ಮ್ಹಳೆಂ:

‘ಬಾಬಾ, ಮ್ಹಜ್ಯಾ ವಾಂಟ್ಯಾಕ್ ಯೆವ್ಣೊ ಆಸ್ತಿಚೊ ಹಿಸೊ ಮ್ಹಾಕಾ ದೀ.’ ಆನಿ ಬಾಪಾಯ್ನ್ ತಾಂಕಾಂ ಆಸ್ತ್ ವಾಂಟುನ್ ದಿಲಿ. ಚಡ್ ದೀಸ್ ಗೆಲೆನಾತ್, ಧಾಕ್ಟಾ ಪುತಾನ್ ಆಪ್ಲೆಂ ಆಸ್ತ್ ಬದಿಕ್ ಪೂರಾ ವಿಕ್ಲೆಂ ಆನಿ ಮೆಳ್ಳಲೊ ದುಡು ಘೆವ್ನ್, ತೊ ಪಯ್ಲಿಲ್ಯಾ ಗಾಂವಾಕ್ ಭಾಯ್ರ್ ಸರ್ನ್ ಗೆಲೊ. ಉಪ್ರಾಂತ್ ಥಂಯ್ ಮಸ್ತೇನ್ ಜಿಯೆವ್ನ್ ತಾಣೆಂ ದುಡು ಪೂರಾ ವಿಬಾಡ್ ಕೆಲೊ. ತಾಚೇಲಾಗಿಂ ಆಸ್ಲಲೆಂ ಸಗ್ಳೆಂ ಹೊಗ್ಡಾವ್ನ್ ಕಾಬಾರ್ ಜಾತಚ್, ತ್ಯಾ ಗಾಂವಾಂತ್ ಏಕ್ ಕರಿಣ್ ದುಕಳ್ ಪಡ್ಲೊ. ತವಳ್ ಆಪ್ಲ್ಯಾ ಹಾತಾಂತ್ ಕಾಂಯ್ಚ್ ನಾಸ್ತಾನಾ ತೊ ವ್ಹಡ್ ಆಡ್ಚಣೆಂತ್ ಸಾಂಪಡ್ಲೊ. ದೆಕುನ್ ವಚುನ್ ತ್ಯಾ ಗಾಂವ್ಚ್ಯಾ ಎಕ್ಲ್ಯಾ ಭಾಟ್ಕಾರಾಗೆರ್ ತೊ ಕಾಮಾಕ್ ರಾವ್ಲೊ. ತಾಣೆಂ ತಾಕಾ ಆಪ್ಲ್ಯಾ ಶೆತಾಭಾಟಾಂತ್ ದುಕ್ರಾಕ್ ಚರೊಂವ್ಕ್ ಧಾಡ್ಲೊ. ದುಕ್ರಾಂನಿ ಖಾವ್ಣೊ ಸಾಂಗೊ ಪುಣ್‌ಯೀ ಖಾವ್ನ್ ಆಪ್ಲೆಂ ಪೊಟ್ ಭರ್ತಾಂ ಮ್ಹಣ್ ತಾಣೆಂ ಚಿಂತ್ಲೆಂ; ತರಿಪುರ್ಣ ಕೊಣೆಂಯೀ ತಾಕಾ ಕಾಂಯ್ ದಿಲೆಂನಾ.

ಶೆಕಿಂ ತಾಕಾ ಬೂದ್ ಆಯ್ಲಿ ಆನಿ ಆಪ್ಲ್ಯಾ ಇತ್ಲ್ಯಾಕ್ ತೊ ಮ್ಹಣಾಲೊ: ‘ಮ್ಹಜ್ಯಾ ಬಾಪಾಯ್ಚ್ಯಾ ಘರಾಂತ್ ಕಿತ್ಲೆಶೆ ಸಾಂಬಾಳಾಚೆ ಮನಿಸ್ ಧಾದೊಶಿ ಖಾವ್ನ್ ಜೇವ್ನ್ ಆಸಾತ್, ಆನಿ ಹಾಂವ್ ಹಾಂಗಾ ಭುಕೆನ್ ಮರ್ತಾಂ. ಹಾಂವ್ ಆತಾಂಚ್ ಉತುನ್ ಮ್ಹಜ್ಯಾ ಬಾಪಾಯ್ ಸರ್ಶಿಂ ವೆತಾಂ ಆನಿ ಮ್ಹಣ್ತಾಂ: ‘ಬಾಬಾ, ದೆವಾಚೆ ಆನಿ ತುಜೆ ವಿರೋಧ್ ಹಾಂವೆಂ ಪಾಪ್ ಆಧಾರ್ಲೆಂ; ತುವೆಂ ಮ್ಹಾಕಾ ತುಜೊ ಪೂತ್ ಮ್ಹಣುನ್ ಆಪೊಂವ್ಕ್ ಹಾಂವ್ ಯೋಗ್ಯ್ ನ್ಹಯ್; ಮ್ಹಾಕಾ ತುಜ್ಯಾ ಸಾಂಬಾಳಾಚ್ಯಾಂ ಮನ್ಶಾಂ ಮಧ್ಲೊ ಎಕ್ಲೊ ಮ್ಹಣ್ ಲೇಖ್.’ ಅಶೆಂ ತೊ ಉಲೊ ಆನಿ ಆಪ್ಲ್ಯಾ ಬಾಪಾಯ್ ಸರ್ಶಿಂ ಪಾಟಿಂ ಭಾಯ್ರ್ ಸರ್ಲೊ. ಪೂತ್ ಘರಾ ಧಾವ್ನ್ ಪಯ್ಸ್ ಆಸ್ತಾನಾಚ್ ಬಾಪಾಯ್ನ್ ತಾಕಾ ದೆಖ್ಲೊ. ತಾಚೆಂ ಕಾಳಿಜ್ ಚುರ್ಚುರ್ಲೆಂ. ಧಾಂವುನ್ ವಚುನ್ ಪುತಾಕ್ ತಾಣೆಂ ವೆಂಗೆ ಮಾರ್ಲಿ ಆನಿ ತಾಚೊ ಉವೊ ಘೆತ್ಲೊ. ತವಳ್ ಪುತಾನ್ ಮ್ಹಳೆಂ: ‘ಬಾಬಾ, ಹಾಂವೆಂ ದೆವಾಚೆ ಆನಿ ತುಜೆ ವಿರೋಧ್ ಪಾಪ್ ಆಧಾರ್ಲೆಂ; ತುವೆಂ ಮ್ಹಾಕಾ ತುಜೊ ಪೂತ್ ಮ್ಹಣ್ ಮ್ಹಣುಂಕ್ ಹಾಂವ್ ಯೋಗ್ಯ್ ನ್ಹಯ್.’ ಪುಣ್ ಬಾಪುಯ್ ಆಪ್ಲ್ಯಾ ಚಾಕ್ರಾಂಕ್ ಆಪೊವ್ನ್ ಸಾಂಗಿಲಾಗ್ಲೊ: ‘ವೆಗಿಂ ವಚಾ ಆನಿ ಆಸ್ಲಲ್ಯಾಂತ್ಲೊ ಉತ್ತಿಮ್ ದಗ್ಲೊ ಹಾಡ್ನ್ ತಾಕಾ ನ್ಹೆಸಯಾ, ತಾಚ್ಯಾ ಬೊಟಾಕ್ ಮುದಿ ಆನಿ ಪಾಂಯಾಂಕ್ ಮೊಚೆ ಫಾಲಾ. ಚರ್ಬೆಚೊ ಏಕ್ ಪಾಡ್ಲೊ ಹಾಡ್ನ್ ಮಾರಾ; ಆಮಿ ಖಾವ್ನ್‌ಜೇವ್ನ್ ಗಮ್ತತ್ ಕರ್ಯಾಂ! ಕಿತ್ಯಾಕ್ ಹೊ ಮ್ಹಜೊ ಪೂತ್ ಮೊರ್ನ್ ಪಾವ್ಲೊ ತೊ ಆತಾಂ ಜಿವಂತ್



# ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಚೊವಿಸಾವೊ ಆಯ್ತಾರ್, 15, ಸಪ್ಟೆಂಬರ್ 2019

ಜಾಲಾ; ಚುಕೊನ್ ಗೆಲ್ಲೊ ತೊ ಆತಾಂ ಪಾಟಿಂ ಮೆಳ್ಳಾ!' ಅಶೆಂ ಘೆಸ್ತಾಚೊ ದಬಾಚೊ ಸುರು ಜಾಲೊ.

ಹೆಣೆಂ ತಾಚೊ ವ್ಹಡ್ಲೊ ಪೂತ್ ಶೆತಾಂತ್ ಆಸ್ಲೊ ತೊ ಪಾಟಿಂ ಯೇವ್ನ್ ಘರಾ ಸರ್ಶಿಂ ಪಾವ್ತಾನಾ, ನಾಚ್ ಆನಿ ಸಂಗೀತ್ ತಾಚ್ಯಾ ಕಾನಾಂತ್ ಪಡ್ಲೆಂ. ಚಾಕ್ರಾಂ ಮಧ್ಲ್ಯಾ ಎಕ್ಲ್ಯಾಕ್ ಆಪೊವ್ನ್, 'ಕಿತೆಂ ಗಜಾಲ್ ಹಿ?' ಮ್ಹಣುನ್ ತಾಣೆಂ ವಿಚಾರ್ಲೆಂ. ಚಾಕ್ರಾನ್ ತಾಕಾ ಜಾಪ್ ದಿಲಿ: 'ತುಜೊ ಭಾವ್ ಆಯ್ಲಾ; ತೊ ಶಾಬಿತ್ ಪಾಟಿಂ ಆಯ್ಲೆಲೆ ಖಾತಿರ್ ತುಜ್ಯಾ ಬಾಪಾಯ್ನ್ ಏಕ್ ಫುಡ್ಪುಡಿತ್ ಪಾಡ್ಲೊ ಮಾರ್ಲಾ. ಹೆಂ ಆಯ್ಕತಚ್ ತೊ ರಾಗಾನ್ ಪೆಟೊ ಆನಿ ಘರಾ ಭಿತರ್ ವಚನಾ ಜಾಲೊ. ತವಳ್ ತಾಚೊ ಬಾಪುಯ್ಚ್ ಭಾಯ್ರ್ ಯೆವ್ನ್ ತಾಕಾ ಭೊಳಾಂವ್ಕ್ ಲಗೊ. ಪುಣ್ ತಾಣೆಂ ಆಪ್ಲ್ಯಾ ಬಾಪಾಯ್ಕ್ ಜಾಪ್ ದೀವ್ನ್ ಮ್ಹಳೆಂ: 'ಬಾಬಾ, ಪಳೆ, ಇತ್ಲಿಂ ವರಾಂ ಏಕ್ ಗುಲಾಮಾಬರಿ ತುಜೇ ಖಾತಿರ್ ಹಾಂವ್ ಘೊಳ್ಳೊಂ; ಏಕ್ಚ್ ಏಕ್ ಪಾವ್ಪಿಂ ತುಜೆಂ ಉತರ್ ಹಾಂವೆಂ ಮೊಡುಂಕ್ ನಾ ತರ್ಯೀ ಮ್ಹಜ್ಯಾ ಇಷ್ಟಾಂ ಸಾಂಗಾತಾ ಗಮ್ತತ್ ಮಾರುಂಕ್ ಅಜೂನ್ ಧರ್ ಮ್ಹಣುನ್ ಏಕ್ ಬೊಕ್ಡೆಚೆಂ ಪೀಲ್ ಸಯ್ತ ತುವೆಂ ಮ್ಹಾಕಾ ದಿಲ್ಲೆಂ ನಾ. ಪುಣ್ ಹೊ ತುಜೊ ಪೂತ್, ತುಜಿ ಸಗ್ಳಿ ಆಸ್ತಾ ಕಲ್ಪಂತಾಂಚೆರ್ ವಿಭಾಡ್ ಕೆಲ್ಲೊ ತೊ ಪಾಟಿಂ ಆಯ್ಲೊ ಮ್ಹಣ್ ತುವೆಂ ತಾಚೆ ಖಾತಿರ್ ಪುಷ್ಟಿ ಪಾಡ್ಲೊ ಮಾರಯ್ಲಾಯ್!' ಪುಣ್ ತಾಚ್ಯಾ ಬಾಪಾಯ್ನ್ ತಾಕಾ ಸಾಂಗ್ಲೆಂ: 'ಪುತಾ, ತುಂ ಸದಾಂಚ್ ಮ್ಹಜೆ ಸಾಂಗಾತಾ ಆಸಾಯ್, ಆನಿ ಮ್ಹಜೆಂ ಕಿತೆಂ ಆಸಾ ತೆಂ ಸಗ್ಳೆಂ ತುಜೆಂಚ್. ಪುಣ್ ತುಜೊ ಭಾವ್ ಮೊರ್ನ್ ಪಾವ್ಲೊ ತೊ ಆತಾಂ ಪರ್ತ್ಯಾನ್ ಜಿವಂತ್ ಜಾಲಾ; ಚುಕೊನ್ ಗೆಲ್ಲೊ ತೊ ಪರ್ತ್ಯಾನ್ ಮೆಳ್ಳಾ.'

ದೆವಾಚೆಂ ಉತರ್ ಹೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ  
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/  
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./  
ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್  
ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್  
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣಿಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/  
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ  
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/  
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್  
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ  
ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್  
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ  
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/  
ಬಳ್ವಂತ್ ಕರ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಜ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ  
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚೆಮ್ಕುನ್,  
ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/  
ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/  
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ  
ಆಶಿರ್ವಾದಾಂನಿ ಭರ್./ ಆಮೆನ್./